

اشتہار کشمیر مانہہ علیحدگی پسند غی حمایت خاطر لایو گیو ہے تے اس اشتہار نانہہ لان آلاں گو تعلق جموں کشمیر نوجوان تحریک سنگ جوڑیو جارہیو ہے۔ اس ضمن مانہہ حکام نے تحقیقات شروع کی ہے تے اس گا ذمہ داراں غے خلاف سخت کاروائی کی جے غی۔ جہیڑا خطہ اندر مان تے پائی چارہ نانہہ خراب کرن غی کوشش کر رہیا ہیں۔ اس بارے آکاشوانی سنگ گل کرتا واں ڈی۔ ایس پی ڈوڈہ کرشن رتن نے اس طرح کہیو۔-----

NASHA UKT RBN

رام بن مانہہ ڈرگ کنٹرول محکمو 100 روزہ نشہ مُکت مہم غی سرگرمی نانہہ چلا رہیو ہے، جس غو مقصد منشیات غا مسلہ نانہہ آگاہی، تے سخت کاروائی غے ذریعے کھٹ کرنو ہے۔ محکمہ نے بکھ بکھ سرگرمیاں نانہہ شروع کیو ہے جسراں کہ پیدل ریلی، عہد لینو تے اسکولاں مانہہ تعلیمی پروگرام، تانجے منشیات غا استعمال غے خلاف شعور پیدا کیو جاسکے۔ اس مہم مانہہ خاص طور ور طلبہ تے سکولاں ور توجو دتی جارئی ہے تانجے انہاں نانہہ نشہ غا نقصانات تیں آگاہ کیو جاسکے۔ ایس۔ ڈی۔ ایم، تے تحصیلداراں نانہہ ہدایت دتی گئی ہے کہ وہ نشہ تیں پاک پنچائیتاں غی تفصیلات جمع کریں تے اُن علاقاں مانہہ سخت نگرانی نانہہ یقینی بناویں۔ اس حوالہ تیں اسسٹنٹ کنٹرولر ڈرگ رام بن، سنجیو کمار گپتا نے اس طرح کہیو۔-----

PROG ANN

آکاشوانی جموں غو علاقائی خبراں آلو شعبو 29 اپریل 2026 نانہہ تہاڑی غا 12 بجے غے 30 منٹ ور، پی ایم سوریا گھر مفت بجلی یوجنا ور 30 منٹاں غو ایک خصوصی مباحثہ ور پروگرام نشر کرے غو۔ اس خصوصی نشریات غو موضوع وے غو، سورج غی گرمی نانہہ بچت مانہہ بدلنو، تے صاف توانائی سنگ، کہراں نانہہ روشن کرنو۔ اس پروگرام مانہہ مہارہ مہمان جناب سنجیو روبمیترا، ایگزیکٹیو انجنیئر جموں، بجلی ترسیل کارپوریشن لمٹیڈ تے پی۔ ایم، ایس۔ جی۔ ایم۔ بی۔ وائی غا نوڈل افسر اس موضوع ور اپنی بصیرت تے ماہرانہ رائے پیش کریں گا۔ پروگرام غی میزبانی مہارہ اینکر وجے بجاج کریں گا۔

WEATHER

جموں غا میدانی علاقاں مانہہ گزشتہ چند دناں تیں گرمی غی لہر جاری تھی تے دوجہ حرارت تقریباً 40 ڈگری سلسیس توڑی پُچ گیو تھو۔ اج سویرے ہلکی بُندہ باندی تے موسم ابرآلود رہن سنگ کُج راحت لبی ہے محکمہ موسمیات غے مطابق اج تے پلک کئی علاقاں مانہہ عام طور ور موسم ابرآلود رے غو تے گرج چمک غے نال تیز ہوا چلن غا امکان ہیں، جد کہ کُجھ مقامات ور اناس پے سکے، خاص طور ور تہاڑی تے دیگر ویلے۔ 30 اپریل تیں 2 مئی توڑی موسم زیادہ تر خشک رے غو، تاہم بکھ بکھ مقامات ور ہلکی بُندہ باری ہوسکے۔ اس تیں بعد 3 مئی توڑی خطہ غا کئی علاقاں مانہہ ہلکی بارش تے گرج چمک غی پیش گوئی کی گئی ہے۔
